
कोई वीरानी - सी वीरानी है 
दश्त को देख के घर याद आया । 


गालिब 


When someone dies on the screen , elegaic music 
immediately comes on , but when someone dies 
whom we knew in real life , we don't hear any music . 


Milan Kundera 
( Immortality ) 


नमन 


" पूछते हैं वह , कि ' गालिब ' कौन है ? 
कोई बतलाओ , कि हम बतलाएँ क्या ? " 

गालिब 


हांव न्हूं काशिनाथ शांबा लोलयेकार 
म्हजें नांव हूं काशिनाथ शांबा लोलयेकार 
हांव सोदतां म्हजें नांव 
हांव सोदतां म्हजी वळख 
हांव सोदतां म्हजो म्हाकाच 
कवितेचें एक - एक अक्षर मांडून 


आयजूच तो एस . डी . तेंडुलकार मेळेलो 
हांवें तेका म्हटले 
तूंच एस . डी . 

डी . तेंडुलकार कित्यावेल्यान ? 

एकेचाळीस पावसाळे 


म्हजे कवितेत पावस ना 
आसा तो फकत उबाळाचो कालोर 
आसात फकत मांडून रावलेले काळे ढग 
तरीय म्हजे कवितेन एकेचाळीस पावसाळे पळयले 


भुरगेपणार म्हज्या एका दोळ्यांत चंद्र आसलो 
आनी एका दोळ्यांत सूर्य 
हांव खेळटालों पृथ्वीचो फुटबॉल करून 
म्हणटालों येरे येरे पावसा 


कवितेच्या सतराव्या वर्सा हांव पडलों मोगांत 
तेन्ना आख्ख्या जगांत एकूच चेडो आसलो 
आनी आसलें एकूच चेडूं 
दोगांयचे मदीं आसलो एक केळ्यांचो घड 
आनी घड लागलेलो केळमो 
आसली एक सत्री 
पूण नासलो पावस 


एक दिस केळीच्या पानार न्हिदली कविता 
आनी जाली दुवाळ्यांची 
कोण तरी मरता आनी कोण तरी जल्माक येता 
भुरगें पाळण्यांत रङ्टा 
भुरगें लंगोट ओली करता 
आनी कविता आकुळपिकूळ जावन 
सोदता भुरग्याच्या बापायक 


आनी हांव सोदतां एक पैसो पावसाक लांच दिवपाक 
सोदतां तें ओलेचिप्प आंगण , ते पाचवेंचार रान , ती सर , 
व्हांवोन गेल्ली ती मडकी ... 

मडकी फुटचे आदी हांव एक कविता बरोवंक सोदतां 
जिचो जावचो ना गोबोर म्हज्या सरणाचेर 


म्हजे फाटसून म्हजी कविता दुकां गळोवची ना 
कारण म्हजे कवितेक दोळेच ना 
तरीय म्हजे कवितेन एकेचाळीस पावसाळे पळयले 

बाजार 


नुस्त्याची तडफड आतां थांबल्या 
नुस्तेकानीच्या पाटल्यांत ती पडून आसात सध्या 
उकत्या दोळ्यांनी 
मार्केटांत प्लास्टिकच्यो पोतयो घेवन विकत भोंवपी 
त्या ल्हान भुरग्यांक पळयत शेकानशेक 


पळय , भरला शुक्रारचो बाजार खच्चून 
विकपी आनी विकत घेवपी इतलोच ह्या बाजाराचो अर्थ ? 
बाजाराचे गर्देत भोंवपाक म्हाका जिवार येता 
पूण हांव मनीसघाणो न्हूं 


हांव जाणां , ह्या जगांत बकरो जितलो असहाय्य आसा 
तितलोच असहाय्य आसा कसाई 
दोगांयचे दुख्ख हांव काळजांत भरून घेतां 
आनी बरयतां कविता 
आनीक हांव कांयच करूंक शकना 
इतलो हांव असहाय्य आसां 


म्हाका शिसारी मारता नुस्तेकान्नीच्या उकत्या थानांची 
तरीय अजून जियेवपाची उमेद म्हाका उरल्या 
हांव पणसाची किंमत विचारिना 
फकत हात भोंवड्टां पणसाच्या कांट्यांचेर लक्तुबायेन 
म्हाका पळोवन उडकी मारता बटाट 
आनी टमाट म्हाका किस करपाक सोदता 
हांव पळयतां एक सफरचंद भर म्हापशेंच्या बाजारांत 


न्यूटनाक उलो मारपी 


निमणे , मर्ण म्हणजे तरी कितें ? 
अख्ख्या कांद्याची अख्खी कल्लां काडून 
जें उरता - तें . 

एल कापितान थिएटर 


जें सदांच पळयतालों 
तें एल - कापितान थिएटर आतां मोडलें 
उबारलें आनी मोडले 
हेच्या मदले कांय उगडास 
म्हणजेच हांव 


हांवूय मातयेभरवण जातलों एक दिस त्या थिएटरासारको 
ही जाणीव म्हाका आसा 
म्हणुनूच म्हजे कल्पनेंत उबें करून पळयतां हांव 
तें जमीनदोस्त थिएटर 
तितलेंच सुसह्य जाता हे जगणे 


सध्या थंय कांयच ना फकत दिसता मातयेचो ढिगारो 
आनी तेच्या फाटल्यान दिसपी न्यू गोवा हायस्कुलची बिल्डिंग 
थंय आतां एखाद दुसरी बिल्डिंग जावं येता 
जातली 
गजबजतली 
पूण तें थिएटर थंय नासतलें 


थिएटर आसतलें म्हज्या मनांत 
हांव टीव्ही पळयतना घरांत बसून 
हांव घेतना एखादो पेग 
हांव प्रेम करताना बायलेवांगडा 
हांव उलयताना स्वताचकडेन 


हजार लोकांवांगडा बसोन ज्या थिएटरांत हांवे पळयली 
हजार पिक्चरां एकलो एकमुळो जावन : 
तें म्हजें एकमुळेपण मात 
आजून कसोच सोडिना म्हजो सांगात 

पूण म्हाका खबर आसा 
शंबर वर्सा आदी तें थिएटर नासलें आनी नासलों हांवूय 
आसली 
आसतली 


फकत एक सुवात 
शंबर वर्सा उपरांतूय 

हतयाचें जार्दीन 


प्रचंड हत्ती . तेचे सोंडयेसकयल एक मोट्ठो फुटबॉल . 
हतयाच्या भोंकांतल्यान चडून हतयाचे सोंडयेंतल्यान 
घसरत येतात भुरगीं . दोनाय वटेन झोपाळे . मदीं कारंजें . 
जळींमळी भुरगी . आपले भुरगेपण आठवपी तेंचे आवय - बापूय . 
सामकार पोस्ट ऑफीस . आनी पुलीस स्टेशन . 


भुरगो आसतना येतालों हांव हांगा . झोपाळो घेवपाक . 
घसरगुंडी करपाक . कॉलेजच्या दिसांनी बसतालों हांव हांगा . 
आमिगांवांगडा . सिगरेटी फुकीत . वादविवाद करीत . 
हाली परत येवंक लागलां हांव म्हज्या भुरग्यांक घेवन . 
भुरगी खेळटात आनी हांव वर्तमानपत्र वाचीत बसतां . 
केन्ना - केन्ना उदकाचें कारंजें पळयत बसतां . 


म्हाका घट्ट याद आसा . हांव बसोंक ना सी - सॉचेर केन्नाच . 
मनांत एक भंय . वयर - सकयल जावपाचो . 
दुसऱ्या तोंकार बसलेल्या त्या दुसऱ्याचो . 


भुरगेपणांत तर त्या हतयाबद्दल प्रचंड भंय आनी कुतुहल . 
त्या प्रचंड फातराच्या हतयांत प्राण ना . 
जावंक शकना तो जितो . 
घालूंक शकना तो धुमशेणां जार्दीनांत . 
तुडोवंक शकना तो एखादें भुरगें आपल्या पायापोंदा . 
हे आतां कळटा . 
हांव कितलो सुरक्षित आसां हे आतां कळटा . 
त्या हतयाचें फातरपण म्हाका आतां जाणवोंक लागला . 


हांव जियेतां त्या फातराच्या हतयासकट . झोपाळ्यासकट . 
सी - सॉ सकट . वर्तमानपत्रासकट . त्या कारंज्यासकट . 

हांव पळयतां पोस्टाचे भायर आसलेली ती टपालपेटी . 
खंयच्याय खिणाक स्फोट जावं येता इतली तांबडीलाल . 
हांव पळयतां पुलीस स्टेशनांत भितर सरपी जीप . 
जिपींत बेडयो घालून बसलेलो एक मनीस . 


आयुश्यांत हांवे खूब पळयलें . 
हे त्या भुरग्यान वयर ऊंच उडयल्लो बॉल पळोवपी तो हांवूच . 
तो बॉल वयलेवयरूच फ्रीज जालो . हे पळोवपीय हांवूच . 
हांगा फुलां खंय दिसनात . फुलांचें जार्दीन वेगळे . 


म्हापशांत दोन जार्दीनां आसात . 
एक फुलांचें . 
आनी एक हतयाचें . 
दोनूय लागीलागींच . 
पूण एकामेकांक इतलीं पयस 
की हतयाच्या जार्दिनांतलो हत्ती 
चलोन वचोंक शकना फुलांच्या जार्दिनांत . 

संहार 


युद्धाच्या संहारा उपरांत 
धृतराष्ट्र गांधारी कुंती विरक्त जाली 
ती रानांत रावपाक गेली 
त्या रानाक आता उजो पेटला 


उपरांत 
यादव कुळाचोय संहार जालो 


कृष्ण उठलो 


आनी एका पिंपळाच्या मुळांत येवन लवंडलो 
आपलें आख्खें जिवीत पायाच्या आंगठ्यांत 
एकवटून 


निमणो 
उरलो फकत युधिष्टिर 
आनी एक सुणो 


यम स्वर्गात रावन पळयता 
आपले पृथ्वीतलावयलें सुण्याचे रूप 
विसाव्या शतकाच्या अखेरीक 


आनी 
स्वर्गातल्यान देवानी पुष्पवृष्टी केल्ल्यासारके 
पटात 
बाँब 
अश्वत्थामाच्या माथ्याचेर 

पिके 


अल्कोहॉलीक पिके . कलिग म्हजो . सोपलो . 
ऐ दिल कहां तेरी मंझिल , ना कोई दीपक है , ना कोई तारा है ... 
हे गाणे तायट जावन म्हणपी पिके . सोपलो . 
एक गाणे सोंपले . 


आपली मंझिल सोदपाचो तेणे केलो खूब यत्न . 
जसो रातचो कितलोय तायट जावं 
फांतोडेर उट्ठालो तो पांचांक . वयतालो मॉर्निक वॉकाक . 
एक पेग मारून . 
हेल्दी उरपाक आपूण मॉर्निक वॉक घेतां हें तो सांगतालो नेटान . 
पियेले उपरांत खातालो चीज . चीज खावन आपल्याक 
कितली शक्त येयल्या हें तो दाखयतालो आमकां . 
फुलोवन हातीचे मसल किडकिडीत . 


एका तेंपार सामको वाग करपाक काम . 
तोच पिके पियोन - पियोन जाल्लो नाकाम . 
नदर जाल्ली अधू . हाताक थरथर . 
पंचेचाळिसी उलटचे आदींच तो मेलो . 
आनी पंचेचाळीस वर्सा फाटी गेलो . 
तो खूब आदीं मेल्लो . 
तो परत आनीक एकदां मेलो . 


तेका कसले दुख्ख आसलें ? 
सांगतालो तो आपलो एकुलतो चलो जल्म जातांच मेलो . 
तेन्नाच्यानूच आपूण खऱ्यांनी पियोवपाक लागलों . 
कदाचित थंयच्यानूच तेका दुख्खाची संवंय जाल्या आसतली . 
दुख्ख जावप आनी दुख्खाची संवंय जावप . 


अशें पियेवप चूक हांव तेका म्हणटालों . 
चूक कितें आनी बरोबर कितें तो म्हाका म्हणटालो . 

हांव म्हजी जीण जगतालों . 
तो आपली जीण जगतालो . 
आमचे मदीं धागो आसलो तो फकत उध्वस्ततेचो . 


म्हाका मानतालो तो . हांवे तापयल्यार काडी नासलो एक ब्र . 
उपरांत म्हणटालो तुका कळचें ना तें . 
म्हाका खरेंच कांयच कळोंक ना . 
कळोंक ना पिके . कळोंक ना जिणेचो अर्थ . 
पिके मेलो . पूण पिकेचो पंच्यात्तर वर्साचो बापूय 


अजून आसा जितो . 


पिकेन जिणेंत खूब केलें . मोग केलो . लग्न केले . भुरगी केली . 
सोरो पियेवपाच्यो पैजी मारल्यो . मटको खेळ्ळो . फ्रॉड केलो . 
सस्पेंड जालो . हांथरूणार पडलो . मर्णाकडेन आमिजाद केली . 


तो मेलो . पूण ते कळ्ळे म्हाका दोन - तीन दिसांनी . 
पेपरांतले मर्णाचे जायरातीवयल्यान . 
पेपरांत तेचो फोटू छापलेलो तो तरनाटो आसतनाचो . 
तो फोटू दिसतालो सामको वेगळो . 
आनी हांव वळखतां तो पिके आसलो वेगळोच . 


फोटवार मेला तो पिके म्हाका स्ट्रेंजर आसलो . 
हांव जेका वळखतां तो पिके मरोंकूच ना काय कितें ? 


हांव बसलां पिकेचेर कविता बरोवंक . हेचो अर्थ हांव कितें 
सोरोबंदीचेर कविता बरयतां अशें 
तेचेर हांवें ही कविता बरयल्या हे पिकेक खबरूच नासतलें . 
कारण तो आतां आसतलो नशेत . 
स्वर्गात वा नरकांत . 
वा म्हज्या काळजांत . 
गायतः ना पुछो कोई हमें जहर क्यूं पी लिया 

जहर ये पी लिया तो थोडासा जी लिया . 


काशिन म्हणपाचे सोडुंक ना / १५ 


डायरी काशिची 
( २४-२ - ९९ ते १३ - ९ - ९९ ) 


A ' pure poetry ' would be one in which language had ceased to 
be language . 

octavio paz 


१ . 
आयज रमेश वेळुस्कार मेळ्ळो 
हांव गद्यांतल्यान 
जाल्यार तो काव्यांतल्यान उलोवपाक लागलो 
आयज रमेश वेळुस्कार मेळ्ळो 


रमेश मेळ्ळो की तेच्या बरोबर म्हाका मेळोंक येतात 
झाडां 
शेवणी 


मळब 


जशी कितें ती म्हाका केन्नां मेळोकुच नात 


म्हाका मेळ्ळ्या उपरांत 
तेंका दिसता हांव 

अजनबी 
वा तेंका मेळ्ळ्या उपरांत 
हांवूच म्हाका जाता 
अजनबी 


२४-२ - ९९ 


काशिन म्हणपाचे सोडुक ना / १६ 


२ . 


बे एके बे , बे दुणी चार करता - करतां 
ऑफीस सुटले 
हांव सुटलो 


मनांत म्हटले आयज होळी 
रातची जातली लाकडांची होळी 
होळी आनी सरण आनी मरण 


घराकडे वयताना घेतली एक बॉटल विकत 
घरांत मनाच्या एका कोनशाक बसून मारले दोन पेग 
आनी साजरी केली होळी पोटांतल्या पोटांत 
मनाचे लाकुड करून 


तेन्ना बायल रांदताली 
आनी भुरगे भायर टीव्हीफुड्यांत 
टीव्हीक उजो लागलेलो 


टीव्ही जळटालो 
फ्रिज जळटालो 
फ्रिजांतलो झेल जळटालो 


आता सगल्याचो गोबोर जालो की 
हांव सुटलो 


१-३ - ९९ 


काशिन म्हणपाचे सोडुक ना / १७ 


३ . 
रंगपंचमी म्हणजे रंगांचो स्फोट 
च्छिनविच्छिन जाल्ले हॉलीडेचे कुडके एकठांय करीत 
दिस घालयलो 
सकाळी तर भायरूच सरोक ना घरांतल्यान 
रंगांचो भंय 
रंगपाचो भंय 
रंगवप्यांचो भय 


लोक रंगले 
तांबडे निळे पाचवे हळडुळे जांभळे 
आनी जीणभर हांव पळयत उरलो रंगांक 
रंगा फाटल्या चेहऱ्यांक 
चेहऱ्या फाटल्या कवटींक 


सांजचो गॅस सिलींडर येयला काय 
म्हणून पळोवपाक गेलो तर - बंद 
' नो स्टॉक ' चो भायर बोर्ड 


हांवे वाचुंक ना आयचें वर्तमानपत्र 
पूण 
स्फोट 
केन्नाय जांव येता 


२-३ - ९९ 


काशिन म्हणपाचे सोडुक ना / १८ 


४ . 
बस म्हणजे गर्भाशय न्हूं 
आवयचे 


बसींत सगल्यांक 
जनेलाचकडे जाय आसता बसपाक 
पूण सगल्याकुच मेळना बसपाक 


म्हज्या शेजराक बसलेल्या मनशाक 
हांव वळखता ? 
तो म्हाका वळखता ? 


का 


धांवत्या बसींतल्यान 
हांव पळयता 
धांवपी झाडां 


याद येता भुरगेपणांत 
म्हाका जावसो दिसतालो 
ड्रायव्हर 


म्हाका दिसता 
ड्रायव्हरची फाट 
आनी फाटी फाटी वचपी वाट 


बसींत बसलो की 
म्हज्या हातींत कांयच नासता 
सगले हातींत आसता ड्रायव्हराच्या 


बसींत बसलो की 
कितेय जांव येता 
मर्ण लेगीत येव येता 


४-३ - ९९ 


काशिन म्हणपाचे सोडुक ना / १ ९ 


गाय मरता ती कावळ्याच्या श्रापानूच 
आनी कावळो मरता तो गायक श्राप दिलो म्हणुनूच 
निमणे मर्ण हे अटळूच 
आनी जल्माक येवप होच एक श्राप 


गायच्या फाटीर बसला एक कावळो 
तशी ही जीण 


आमोरेर 
हांवें पळयला एक कावळो 
गायच्या दोळ्यांत विरघळटाना 


५-३ - ९९ 


६ . 
उठां संडासाक वयतां तोंड घासतां न्हातां 
च्या घेतां पेपर वाचतां बँकीत वयतां घासतां 
जेयतां सांजचो घरा येतां जेयतां टीव्ही पळयतां 
हिदतां सपनां पळयतां उठां परत न्हिदतां उट्ठां 
परत न्हिदतां उट्ठां परत न्हिदतां 


एक दिस हांव उठचना उठचना 
हांव मेला काय न्हिदेचे सवंग करता 
म्हजे म्हाका कळचना कळचना 


६-३ - ९९ 


काशिन म्हणपाचे सोडुक ना / २० 


७ . 
होस्साय होस्साय 
दूध नाका विख जाय 
विखावेली साय जाय 
होस्साय होस्साय 


ढोल वाजता 


वाजता ताशे 


पावली मारता 
मर्ण अशे 


घालें रूपडे 


माल्लो गुलाल 


सांज अशी 


मन हलाल 


होस्साय होस्साय 
हो शिगमो असो 


नस्साय नस्साय 


७-३ - ९९ 


काशिन म्हणपाचे सोडुक ना / २१ 


८ . 


' वाज येयल्लो म्हणून माल्ली दांडी ऑफिसाक ' 

खरे म्हणजे ह्या वोळींत कसलेच काव्य ना 
इतलेय जावन 
ही म्हज्या कवितेची वोळ जावन आसा 


धांत खरशेत हांव धावत आसा जीणे फाटल्यान 
उतरांच्या रस्त्यावेल्यान 
आनी एक भास 
म्हजो पाठलाग करीत आसा 


साडेपाच जाल्यात 
ऑफीस सुटलां आसतलें 


पळय , 


हांगा हांव कल्पना करता ती लेगीत कितली 

क्षूद्र 
अॅन्टी - पोएटीक 


म्हाका भव्य - दिव्य कांयच सुचना काय कितें ? 
हांव कवीच न्हूं काय कितें ? 
हांव सामको तानेलां धावोन - धावोन 
उतरांकडे उदक मागपी तो कवी हांवूच काय कितें ? 


९ - ३ - ९९ 


काशिन म्हणपाचे सोडुक ना / २२ 


९ . 


लग्नाक गेल्लो 
येयलो विघ्नातल्यान परतल्यासारको 
आयज रातची व्हंकल - नवरो 
वेंग मारतली एकमेकांक 
आनी दुसरेच दिसा जल्मांक येतलें 
एक कॅलेंडर 
जेचेर नासतली तारीख , वार , साल 


कांय - एक 


फकत आसतलो 


उजवाड 


काळखाकुय भयानक 


१४-३ - ९९ 


१० . 


आयज अस्वस्थ अस्वस्थ 
अस्वस्थ जालो की 
कविता बरोवंक घेवची 
तेन्नां उतरांच्या फाटल्यान धांवचे लागाना 
उतराच आपसूक फाटीक लागतात 
कवीच्या मोगांत पडटात 
तेंका घट्ट वेंगेत घेवची 
गच्च संभोग करचो 
घळाघळा वतवचें वीर्य 
प्रत्येक उतरा - उतरांत 
आनी जावचो 
रिकामो 
मर्ण येवन गेल्ल्यासारको 


काशिन म्हणपाचे सोडुक ना / २३ 


अस्वस्थ जालो की 
मर्णाचोच विचार कित्याक येता ? 


१६-३ - ९९ 


११ . 
भुरग्यावांगडा हांवूय एन्जॉय करता शक्तीमान 
हांव एन्जॉय करता शक्तीमान आनी कपाला हेचेमदली फायट 
पूण कपाला गर्जना करता जेन्ना : ' अंधेरा कायम रहे ' 
तेन्ना म्हाका वास्तवाची जाणीव जाता 
म्हजी शक्त गळोन पडल्यासारकी जाता 


तेन्ना म्हाका जाणवता 
म्हज्या तोंडार पडलेलो टीव्हीचो भक्क उजवाड 
आनी टीव्ही फाटल्यान मांडून रावलेलो काळोख 
टीव्हीच्या पड्ड्याकडे पळोवपाचे सोडून 
हांव पळोवंक लागता टीव्हीचे प्रचंड काळें बॉक्स 


तशाय परिस्थितीत 
हांव हांसता दांत भायर काडून 
शक्तीमान पळोवपाक गुंग जाल्ल्या भुरग्यांकडे पळयत 
गंगाधर मायाधर विद्याधर ओंकारशास्त्रीसारको 


१७-३ - ९९ 


काशिन म्हणपाचे सोडुंक ना / २४ 


१२ . 
आयज गुडीपाडवो हिंदू नववर्स १ ९ २१ 
१ ९ २१ आनी १ ९९९ हेच्या मदी खंयतरी हांव जियेता 
अशें दिसलें सकाळी जाग येयली तेन्ना 
उसरांच उठलो 
टीव्ही पळयत आनी पुस्तकां वाचीत दिस घालयलो 
तरीय सगळे अळणीच दिसलें 


साखर म्हज्या रगतांतूच आसा 
आनी दोळ्यांत मीठ 


कडू आनी गोड 


अळणी आनी खार 
हेच्या मदी व्हावोनी जीणेची धार 
नव्या वर्सा तुका येवकार 
फुडले वर्स पळयला कोणे 


म्हजो जीणेचो अणभव हो कडुनिंबाच्या जातीचो 
पूण 

चिअर्स म्हणीत पियोंक शकना तो हांव सतत 
तान लागली की म्हाका निर्मळ उदक जायशें दिसता 
वेदनेचे लाडू गिळटाना एखादो तानलाडू खावसो दिसता 


गुडी उबारल्या 
पूण काव्य शेणत चल्लां आंब्याच्या तोरणांचें 


१८-३ - ९९ 


काशिन म्हणपाचे सोडुक ना / २५ 


१३ . 
माधव बोरकार मेळ्ळो 
इतलें प्लेजंट स्माईल दिवपी कवी हांवें पळयलो 
तो फकत माधव बोरकारूच 
आनी म्हाका अशें हांसपाक येयना 
हेची दिसली खंयतरी खंतूच 


प्लेजंट आनी अनप्लेजंट 
जेन्ना मेळटा 
तेन्ना कितें घडू येता ? 
दोगूयजाण एकमेकांक 
स्ट्रेंजर दिसूं येता 


तसो म्हजो चेहरो सदाच ढगाळ 
पूण हांव न्हूं डायबेटीक 
साखरेची चव घेवंक म्हाका कळटा 
आनी म्हज्या मनांत जेन्ना मीठ गळटा 
तेन्ना मीठूच म्हज्या जखमेर साखर चोळटा 


२०-३ - ९९ 


काशिन म्हणपाचे सोडुंक ना / २६ 


१४ . 
२८ मार्च १ ९९९ ह्या दिसा टीव्हीर 
जीवीतटतट्टीत मीनाकुमारी आनी रहमान 
न जाओ सैंया छुडाके बैंया 
कसम तुम्हारी मैं रो पडुंगी 


मीनाकुमारी गेली 
रहमान गेलो 
गीताक संगीत दिवपी हेमंतकुमार गेलो 
गावपी गीतादत्त गेली 


गुरुदत्त गेलो 


पूण ह्या खिणाक हांव आसा जितो 
पळयतां ह्या सगल्या मेल्ल्या लोकानी मेळोन तयार केल्लें हे गीत 
पळयतां टीव्हीच्या पड्ड्यार साक्षात जिते जाल्ल्या ह्या मेल्ल्या लोकांक 
आनी हांव पळयत उरतां एखादो साक्षात्कार जाल्लेवरी 


साक्षात्कारूच तो 
पूण तो जीणेचो काय मर्णाचो 
कांय कळोंक ना 
फुडल्या खिणाबद्दल तर म्हाका कांयच खबर ना 


फुडल्या खिणाक एखाद्रो 
हांवूच जांव येता 


टीव्हीत अदृश्य 


२८-३ - ९९ 


काशिन म्हणपाचे सोडुंक ना / २७ 


१५ . 
जो सदाच अस्वस्थ आसता 
आनी आसता आकुळपिकुळ 
तो निमणो कवीच आसतलो 


कविता करतानाच फकत 
कवी आसता सुखी 
हरशी तो सदाच दुखी 


हजारानी कविता प्रसोवपी आसात कवी 
पूण जेणी एक्कूय कविता बरोवंक ना 
अशेय जाणां हांव कांय कवी 


कवी हो निमणो मनीसुच 
पूण हेर मनशांपरस 
तेका भोगचें 


पड्टा अदीक 


दुख्ख 


कवीची तगमग कळोंक जाय रसिकांक 
जाल्यार तेका उपाय कितें ? 
कवितेत काळीज ओतप होच आनी कितें ! 


सगलेच कवी बरयतात कविता 
पूण चडशे पड्टले काळाचे भकीक 
जे टिकोन उरतले ते कवीपरस चड मनीस आसतले 


२८-३ - ९९ 


काशिन म्हणपाचे सोडुक ना / २८ 


१६ . 
हांव कवी 
पूण म्हजी बायल कवयित्री न्हूं 
ती फकत रसिक 
म्हज्या कवितेची 
पूण केन्नां - केन्नां कळचना तिका म्हज्यो कविता 
म्हणून घालता ती म्हजेकडे वाद 
केन्नां - केन्नां वितंडवाद 
आमच्या संसारात धुसफुस जाता 
ती हीच 
अशीच 


२८-३ - ९९ 


१७ . 
मिडीयावेल्या जायरातींत सगलो 
सुखाचोच विचार 
जग ल्हान जायत चल्लां 
तसतशें मनशाचे दुख्खुय ल्हान जायत चल्लां 
पूण सुखाची जायरात मात जायत चल्ल्या मोठी - मोठी 
दुख्ख हे उतरूच आसचेना एकविसाव्या शतकांत 


जग लागी येयलां 
विसाव्या शतकाची आमोरी लागी येयल्या 
आता उपाय ना 
एकविसावे शतक लागच्याआदीच हांवें 
म्हजें दुख्ख कम्युनिकेट करचें पड्टलें 
इंटरनेटावेल्यान 
परमेश्वराक 


२८-३ - ९९ 


काशिन म्हणपाचे सोडुक ना / २ ९ 


१८ . 


आयज बकरी ईद 
पूण म्हाका कांयच म्हणपाचें ना ईदाविशी 
हांव फकत सांगूक सोदता बकरीविशी 
जी जल्माक घालता आनीक एक बकरो 
बळीचो वा मटनाचो 


खून तो खुनूच 
मागीर तो मनशाचो जांव नाल्यार बकऱ्याचो 
लोकांक बकरो दिसचना फकत दिसता बकऱ्याचें मांस 
बकऱ्याच्या गळ्याचेर सुरी भोवड्टाना 
कोणूच विचार करीना बकऱ्याच्या सुखदुख्खाचो 
जो विचार करता तो एकतर कवी आसता नाल्यार संत 


या अल्ला SS 
आमी गा बकरे 
मर्णाआदीच मेल्ले 
पूण तरीय सोसुक जायना हे दोट्टी मर्ण 
हालहाल 


- हलाल 


आयज बकरी ईद 
आनी आयज महावीर जयंतीय बी 


२ ९ - ३ - ९९ 


काशिन म्हणपाचे सोडुक ना / ३० 


१ ९ . 
April is the cruelest month 
एप्रिलांत फुलां फुलनात 
फुलां जळटात 
जळयतात 
एप्रिलांत फुलां फुलतात ती फकत एप्रिलफुलची 
आयज एप्रिल फुल 
पूण फुलांचो मूर्खपणा म्हज्या केन्नाच लक्षात येयला ! 


१-४ - ९९ 


२० . 
गुड फ्रायडेचे पुरसांव चल्लां 
बॅड लॅटरडेकडे 
म्हज्या मेंदुतल्या रस्त्यावेल्यान 
चलतात पाय 
उरांत शोकगीताचे सूर घेवन 
वयर मळब 
सकयल जमीन 
झाडां खूट कशी उबी 
लाकडासारकी 
खुरसाचे लाकुड 
ह्याच झाडाचें 
इतलीच 


उरल्या याद 


बाकी विसरलां 
सगले 
रक्ताळलेल्या खिळ्यांसकट 
सगलें 


२-४ - ९९ 


काशिन म्हणपाचे सोडुक ना / ३१ 


२१ . 
कितल्यो काडावडी 
कितल्यो कटकटी 
कितले उतळताप 


पूण निमणे कितें 


तर शून्य 


पृथ्वीएदे ! 


म्हंटगूच हे सगलें कित्याक ? 

तोच झरलेलो प्रश्न ! 
म्हंटगूच हो प्रश्न तरी कित्याक ? 


म्हज्या हातींत आसलें 
जाल्यार हांव घेवचोच नासलो जल्म 
मुक्त 

जातलो आसलो चौऱ्यांऐंशी योनिंतल्यान 


जीण जगप म्हणजे जशें विख घोटप 
कविता बरोवप 
हो तेचेर उतारो 


३-४ - ९९ 


काशिन म्हणपाचे सोडुक ना / ३२ 


२२ . 
परीक्षा सोपली 
सुटी पडली 
आनंदी आनंद 
कांय दिसानी येतलो 
रिजल्ट 
कांय पास जातले 
कांय फेल 
कांय जातले आनंदी 
काय दुख्खी 
फुडल्याय वर्सा त्याच क्लासींत 
फेल जावन जे उरतले 
तेंका व्हडले जातकुच 
जीणेचें सार कळटले 
बाकीचे पास जाल्ले बाबडे 
जीणेत भटे उरतले 
तरीय भुरग्यानो परीक्षा दिवकुच जाय 
आनी पासुय जावकुच जाय 
पूण पेडे वाटुंक जाय 
फकत 


नापास जाल्ल्यांक 


१५-४ - ९९ 


काशिन म्हणपाचे सोडुक ना / ३३ 


२३ . 
शणै गोंयबाबची ५३ वी पुण्यतिथी सुनापरान्तांत 
सकयल आनींक एक बातमी 
कोंकणी भाशा मंडळाची पुरस्कार - वितरण कार्यावळ 


इलेक्शनची धामधुम चल्ल्या पेपरांत 
आनी क्रिकेटींत इंडिया हारली पाकिस्तानावांगडा 
पूण म्हाका कित्यानूच रस ना 


हांव रस घेवन वाचता त्यो पेपरांतल्यो 
मर्णाच्यो जायराती 


कोणूय वळखीचो मेल्लो दिसलो 
की हांव अजाप जाता 


हळहळटा 


दुख्ख करता कोंकणी भाशेत 


भास म्हणजे कम्युनिकेशनचे एक साधन 
हेचेवेलो म्हजो विश्वास उडत चल्ला 
भास म्हणजे भासूच -एक इल्युजन 
भास म्हणजे एक मोटें कम्युनिकेशन गॅपुय आसू येता , 
शणै गोयबाबा ! 


९ - ४ - ९९ 


काशिन म्हणपाचे सोडुक ना / ३४ 


२४ . 


बसींत प्रा.केशव सद्रे दिसलो 
हांवे हात केलो 
तेणें हासल्यासारकें केलें 


बसींत बरीच गर्दी 
तो पैस बसलेलो 
हांव उबो दांड्याक धरून 
उलोवप जालेना 


नाजाल्यार उलोव येताले साहित्यातल्या देशीवादाचेर 
नव्याताल्ल वाचलेल्या पुस्तकाचेर 
कवितेचेर 


कवितेची प्रगल्भ जाण आसलेलो हो मनीस 
पूण दिसपाक एकदम प्रोज 
बरोच रिजर्वड आनी एकमुळो 
तेका पळयलो की तेच्या दोळ्यांत प्रचंड कितेतरी 
ओलें - ओलें आसाशें दिसता 
ते कितें तें म्हाका कळोंक ना आजुनूय 


इतल्या वर्सानी 


ओलेपणाचो उदकाकडे संबंद आसात 
उदकाचो जीणेकडे 
जीणेचो मृगजळाकडे 


प्रा . सद्रे दिसलो 
पैशिल्ल्यान 
एखाद्या मृगजळासारको 


तेन्नां झाडांपेडां सृश्ट सगली 
धावताली फाटी - फाटी भुतकाळाकडे 

काशिन म्हणपाचे सोडुक ना / ३५ 


आनी वर्तमानकाळाच्या बसींतल्यान 
आमी वयताले भविष्यकाळाकडे 


प्रा . सद्रे दिसलो बसींत 
बसींतल्या सगल्या लोकांसकट 


६-४ - ९९ 


२५ . 
अनेक व्यक्ती मेळोन लोक जातात 
लोकांक लोक जाय आसता 
लोकांक गर्दी जाय आसता 
लोकांक उलोवपाक विशय जाय आसता 
लोकांक देव - धर्म जाय आसता 
लोकांक समाज जाय आसता 
लोकांक निरोध जाय आसता 


लोक जल्मतात मरतात 
परत जल्मतात परत मरतात 
हांव मेलो तरी म्हज्या भोवतणी लोक आसतात 


हांव लोकांत आसता 
लोक म्हज्यांत आसता 
हांव लोकांत आसुनूय 
लोकांत नासता 


हांव आसता मनशांत 
हांव फकत एक मनीस आसता 


काशिन म्हणपाचे सोडुक ना / ३६ 


मनशाक खावंक येता गर्दी 
आनी लोकांक खावंक येता एकांत 


१२-४ - ९९ 


२६ . 
सलमान रश्दी जीव मुठीत घेवन भोवता 
जीव आसल्यार कादंबो पचास 
तेका खबर आसा 


सलमान रश्दीच्या सपनांत अयातुल्ला खोमेनी 
रश्दी उट्ठा दचकोन मदयानरातीर 
आनी सबंद रात चिंतत उरता की 
कोणाचो जल्म जालो 
आनी कोण मेलो 


मिस्टर रश्दी , 
लेखन करप म्हणजे मोटें दिव्य करप 
हे खबर ना आमच्या कोंकणी लेखकांक 
म्हणुनूच निर्माण जाता कोंकणींत निसत्व साहित्य 
खिरापतीच्या पुरस्काराखातीर 


पळयात 
सलमान रश्दी वेंग मारता सोलत्झेनित्सिनाक 
सोलत्झेनित्सिन वेंग मारता मिलान कुंदेराक 
मिलान कुंदेरा वेंग मारता तस्लीमा नसरीनाक 
आनी तस्लीमा नसरीन म्हाका वेंग मारूंक सोदता 


काशिन म्हणपाचे सोडुक ना / ३७ 


पूण हांव तिका दाखयता 
म्हज्या माथ्यार सतत हुमकळपी तलवार 
आनी हांव वेंग मारता तलवारीक 


१५-४ - ९९ 


२७ . 
आयज मिलाग्रीचे फेस्त फाल्यां लईराईची जात्रा 
फेस्तां आनी जात्रांबगर जीणेची चलनां मात्रा 
मिलाग्र आनी लईराई दोगांय भयणी - भयणी 
सात भयणी आनी एक भाव अशी ही लोकाकाणी 
मिलाग्र ही मीराबाई बाटयल्ली पुर्तुगेजांनी 
लईराईक उडयली बाटोवन गोंयच्या मिनेरांनी 
तरी आमी करतात जात्रा आनी फेस्तां 
धोणान खावची न्हूं नुस्त्याची पोस्तां 
दिसता आसून पळयना हांव होमखणांतल्यान धावपी धोणाक 
मिलाग्र आनी लईराई पळयत उरली एकमेकाच्या तोणाक 
अदादीपा ही तेंचीच भयण रावता पाताळांत 
तिचोच सोद हांव घेयत आसा म्हज्या जल्मकाळांत 


१ ९ - ४ - ९९ 


२८ . 
वॉशिंग मशीन घुर्मेता एखाद्या 
हल्लो करपाच्या तयारीत आसलेल्या हिंस्त्र श्वापदासारकें 
म्हाका भय दिसता 
रातचे चलत म्हज्या सपनांत येता वॉशिंग मशीन 
म्हाका भय दिसता 


काशिन म्हणपाचे सोडुक ना / ३८ 


तेका चटक लागल्या मनशाची 
मनशाच्या सपनांची 
सपनां पळोवपाचोच आता 
म्हाका भय दिसता 


२०-४ - ९९ 


२ ९ . 
भुरग्याचे कंवळेपण 
वेश्येचें सोवळेपण 
कवीचे हळवेपण 
म्हाका जाये 


म्हाका नाका धन 
जायें उतरांचे बन 
म्हाका जायें मन 
कविता बरोवंक 


पूण मन हांगाय ना 
मन थंयूय ना 
मन खंय 
मन मनांत 


भुरगें जालें जून 
वेश्या जाली जुलय 
कवी आता उलय 
उलयतलो कितें ! 


२४-४ - ९९ 


काशिन म्हणपाचे सोडुक ना / ३ ९ 


३० . 
भुतां केन्ना सपनांत दिसनात 
दिसतात जागो आसतानाच 
जागो जाल्या उपरांतूच 


हांव कितें करूं ? 
म्हज्यान कितें करूं येता ? 
हांव कितें करतोलो ? 


कट्टेन नाक बुडोवन जेणी जीव दिलो 
तेचे हे म 
पडलां हांगा 
कुसला 
घाणी मारतात 
नाकांतल्यान मेंदूक मेंदुतल्यान नाकाक 


मेल्ल्या मनशान दिस्त म्हजे नाक कापलें 
जे जिते आसात 
ते म्हाका पळयतात दुबावान 


दुबावान पळयतल्यांच्या सपनांत येतलो हांव रातचो 

जावन मनीस 
पूण तेंका हांव दिसचोच ना 
दिसतले फकत म्हज्या पायांतले बूट 


३०-४ - ९९ 


काशिन म्हणपाचे सोडुक ना / ४० 


३१ . 
गजानन जोग मेळ्ळो 
सदच्यासारकोच आसलो घाईत 
कितें बरयलां नवें 
कामाफुडे हाली टायमूच ना रे 
आनी स्कुटरीवेल्यान गेलो घाईघाईत 


खरे म्हणजे गजानन जोगाक हांव मेळचना 
तो मेळ्ळो की हांव फकत मेळटा तेच्या रूद्रांतल्या बायोक 
गजानन जोग गजबजला 
पूण तेची बायो सामकी किण्ण एकमुळीच उरल्या 


१-५ - ९९ 


३२ . 
आयज एका पुलीसाक हांवें लांच दिली 
आनी खून केलो त्या पुलीसाचो 
आनी हांवेय केली आत्महत्या 


इलेक्शन लागी पावलां 
आता वोटींगा दिसा आमी दोगूय जातले जिते 
वोट दिवपाक 


९ - ५ - ९९ 


काशिन म्हणपाचे सोडुक ना / ४१ 


३३ . 
जीण ही घोवासारखी 
आनी मर्ण 
प्रियकरासारके : 


कभी तनहाईयों में यूं हमारी याद आएगी 
अशें म्हणपी 


केदार शर्मा मेलो पयर 
पूण तेचे हे गीत आजून जीतें आसा 
म्हज्या वोठार 
वोठांनी जपलां म्हजे हळवेपण 


हळवो मनीस अमर जाता 
कारण तेचे हळवेपण 
न फिर तू जी सकेगा , न तुझको मौत आएगी 
अशे जातीचें आसता 


हे सगलें म्हाका शिकयलां 
केदार शर्माच्या ह्या गीतानूच 
तत्व कोणांक कांयच शिकवक शकना 
शिकयता ती भावना 
कवी मेल्यार उपकारता 
पूण तेचे काव्य मरोंक फावना 


१-५ - ९९ 


काशिन म्हणपाचे सोडुक ना / ४२ 


३४ . 
बरेच दिस जाले 
येवंक ना रामाणीचे पत्र 
पत्र बरोवप म्हणजे साजरें करप 
एकलेपणाचें सत्र 


शंकर रामाणी रावता 
अटंग्या मनांतल्या रानांत 
रातकिड्यांचो आवाज 
सतत तेंच्या कानांत 


दिसानदिस गिचमिड आनी गूढ जायत चल्लां 
अक्षर रामाणीच्या पत्रांतलें 
म्हाका सतत जाणवता मौन 
तेंच्या -उतरांतलें 


रामाणी बरयता पत्रां 
शहात्तर पावसाळ्यांच्या लिपीत 
जीणभर कविता बरोवन 
लिपता काळजाच्या कुपीत 


आपालिपाचो खेळ सुरू जालो जीणेकडे 
की कवी कविता करूंक लागतात 
असो म्हजो अणभव 
रामाणी , तुमचो अणभव कितें ? 
कळयात 
पत्राची वाट पळयतां 


२-५ - ९९ 


काशिन म्हणपाचे सोडुंक ना / ४३ 


३५ . 
हरिश्चंद्र दिसलो आनी चर्र जालें काळजांत 
कुत्र्यापाश्ट जाल्ली तेची अवस्था पळोवन 
हांव म्हटले हरिश्चंद्रा 
हरिश्चंद्र पळयचना 
तेका आयकोंक येयना काय सितिद उडयलें तेणें ? 


एका टायमावेलो बरो गवंडो तो 
आमच्या घराची डागडुजी करपी तोच 
तेका सोडलो बायलेन 
आनी उडयलो वाऱ्यार उपरांत तेच्या स्वताच्या भुरग्यांनी 
एका वेळार काम करताना चालूच आसताली तेची बडबड 
तो आता मोनजातीसारको जाला वग्गी 
उलयचना 
दिल्लें खाता मुकाट्यानी 


हांवें म्हटले हरिश्चंद्रा कितें अवस्था जाल्या रे तुजी ही 
पूण म्हजें उलोवप हरिश्चंद्राच्या गांवीय ना 


हरिश्चंद्राक गांव ना घर ना कोण ना 
हरिश्चंद्राक हरिश्चंद्र ना 
हरिश्चंद्र खरो सुखी 
आनी हांव दुखी 


दुख्खी जावन हांव पळयतां सपनां आनी सपनांत म्हंटा 
हरिश्चंद्राक एक सपन पडोनी 
आनी येवनी विश्वामित्र तेच्या सपनांत 


३-५ - ९९ 


काशिन म्हणपाचे सोडुक ना / ४४ 


३६ . 
बँक - ट्रेनिंग सोपोवन आयजूच येयलां मेंगलोरसाकून 
प्रवासाची काशेद घेवन 
मनाच्या काशावांत 
थोडी माती आनी थोडी रेंव घेवन 


भोवलो हांगा थंय जसो मनांतल्या मनांत 
मनांत उरलो तो श्री मुरूडेश्वराचो दर्या 
आनी दर्याकाठाक उबें आसलेलें ते देवूळ 
धर्मस्थळाक पळयलो बाहुबलीचो प्रचंड नागडो पुतळो 
अवकाशाची जाणीव दिवपी 
आनी देवाच्या दर्शनाखातीर लांबच्या लांब पांदन्यात बसलेले 
भावीक दिसले कोंबयाकुकडासारके वा कोणेतरी 
प्रेझावांत घातल्यासारके 
गोकर्णा तर देव दिसोकुच ना 
फकत भट दिसले 


ट्रेनिंग सेंटरच्या लायब्ररीत मार्वेजचे 
Of love and other Demons हे पुस्तक दिसलें 
मेळ्ळं अर्देच वाचपाक 
I live in fear of being alive 
हे तितुंतलें वाक्य मनांत उरलें 


मायाचो मुयतू कालोर पूण पळयल्यो पावसाच्यो 
एक - दोन दडको हांगा 
घेतलो मातयेचो घमघमीत वास 
श्वासातल्यान येयलो तेन्ना गोंयचो उगडास 


पृथ्वीतलावेली म्हजी जगपाची ट्रेनिंग सोपतली 
तेन्ना हांव खंय वयतलो 


परत 


१५-५ - ९९ 


काशिन म्हणपाचे सोडुक ना / ४५ 


३७ . 
फाल्यां इलेक्सांव 
ल्हावासारक्यो जमिनींतल्यान उसळून येतल्यो 
इलेक्ट्रॉनिक मतपेटयो 
आनी मतपेटयेंत पटली मतांची प्रेतां 
मतदार जातले गडप जमिनींतल्या जमनींत 
जातलो अख्खो गाव वसाड 


देश वसाड 


फाल्या इलेक्सांव 
पूण आयजूच म्हजो पराजय जाला 


३-६ - ९९ 


३८ . 
आयज इलेक्सांव 
पूण आता शिक्को - बिक्को मारपाची गरज ना 
फकत बटन दामपाचो 
इलेक्ट्रॉनिक वोटींग 


मेंदूची वायर मनाक जोडल्या 
मेंदूत कोणतरी बटन दामता 
आनी मनांत उजो पेट्टा अराजकतेचो 


हांव म्हज्या देशाचो नागरीक 
हांव म्हज्या मनाचो नागरीक 
नगरांत चालू आसात खून बलात्कार जाळपोळ 
सगले सोपलें की जिखतलो हांवूच 


४-६ - ९९ 


काशिन म्हणपाचे सोडुक ना / ४६ 


३ ९ . 
आयज काउंटींग 
ते मेजतात मतां 
आनी हांव मेजतां प्रेतां 


ब्रेक फेल जाल्ली एक अॅम्ब्युलन्स 
फास्ट धावता म्हज्या मेंदूतल्यान 
मनाच्या हॉस्पिटलाकडे 


प्रेतां पावल्यात 
जय - पराजया पलतडी 


६-६ - ९९ 


४० . 
हांव पोस्टमनची वाट पळयतां 
पोस्टमन येता 
पूण म्हज्याखातीर एकुय पत्र नासता 


हें कितले दिस चलतलें ? 


हांवूय कोणांक पत्रां बरयना 
आनी कोणूच म्हाका पत्रां बरयना 
हे कितले दिस चलतलें ? 


हांव आता पत्राची वाट पळयना 
हांव वाट पळयतां फकत पोस्टमनची 


पोस्टमन येता देवदूतासारको चलत 
म्हज्या एकमुळेपणाच्या पायणींतल्यान 
९ - ६ - ९९ 

काशिन म्हणपाचे सोडुक ना / ४७ 


४१ . 


हांव खुप सुखांत आसलेलो 
एक दिस धेरेपेत 
म्हाका आपोवणे येयलें 
एका गर्भाशयांत 


हांव गेलो 
सेगीत णव म्हयनें हांवें काडले एका काळखांत 
तरीय आसलो कितलो सुखांत 


पूण म्हाका धुवाळे लागले 
उजवाड पळोवपाचे 
उजवाड पळयलो 
आनी थंयच पडलो दुख्खांत 


आता दुख्ख सांगू कोणांक ? 
म्हज्या आवयक ? 
काय म्हज्या गुरवार आसलेल्या बायलेक ? 


१०-६ - ९९ 


काशिन म्हणपाचे सोडुक ना / ४८ 


४२ . 
कवीक भीकेचे धुवाळे लागतात 
तेन्नां तेका कविता सुचपाक लागता 
भीक मागत कवी भोवता उतराउतरांच्या दारार 
उतरांच्या घरांचे दार खटखटयत 
तेन्नां कवीच्या आंगार नासतात कपडे पिंदके सुद्धा 
नागड्या कवीक पळोवन आशय सुद्धा भयान कापूंक लागता 
कवी हो दुसरो रवीच , रवीच्या रथांत बसून 
कवी करता भाशेचो पाठलाग 
बुडी मारता दाँत तो , तेन्नां दर्या 
कवीच्या वीर्यात बुडलेलो आसता 
आख्खें आकाश - पाताळ एक जाल्लें आसता 
कवीची धापलेली मूठ नकेत्रांनी भल्लेली आसता 
तरीय कवी आसता उबो एका पोकळीत 


तिनूय जगांचो स्वामी असो हो कवी 
निमणो भिकारीच आसता 
पूण कवीच्या जल्माक येवपाक मात 
मोटें भाग्य लागता 


१६-६ - ९९ 


४३ . 
कपलाचे भाग्य ! 
ताटापोंदा आसलेल्या पुरस्काराच्या माजराशिवाय 
कवीक कुत्रोय खायना 
कवीक पळयलो की कुत्रो भोकुंक लागता 
कवीची हाडां सुद्धा चघळपाक कुत्र्याक आवडना 
पूण निमणो मात तो पाय वयर करून मुतता 
कवीच्या सरणाचेर 


काशिन म्हणपाचे सोडुक ना / ४ ९ 


अशी ही कवीची स्थिती 
कोंकणी कवीची स्थिती तर हेच्याकुय पाश्ट 
तेची कविता कोलगें सुद्धा वाचीना 
आता आपलीच गांड तांबडी अशें हे कोंकणी कवी म्हंटले कितले दिस ! 


बाब लोलयेकारा , तुजी कविता कोणी वाचूं ना वाचूं 
पूण येवनी तुज्यांत शक्त ताटां भायर मोखून मारपाची 
माजराचो खून करपाची 
तेन्नाच तुज्या कवितेक येतलें तेज 
तेन्नाच तूं कवी म्हणून घेवंक शकतलो स्वताक अभिमानान 


कुत्र्या - माजराची झगडी चलल्यात 
आनी हुनीर वॉर्राद चाबट्टा कवितेचे कागद 


१७-६ - ९९ 


४४ . 


गोंय क्रांतीदिनाचो सुवाळो चालू आसा 
पणजे आझाद मैदानाचेर 
आनी घोग्यांनी पडत आसा पावस 
लाऊडस्पीकराचेर भाशणां करपी मंत्री मंडपात सुके सुशेगाद 
भायर कवायतीक आर्म घेवन उबे आसलेले पुलीस मात 
भर पावसात भिजत छाती फुडें काडून 
कांय लोक जळीमळी काळ्यो सत्र्यो फुलोवन मजा पळयत 
कांय लोक एक नदर उडोवन ताकतिकेन आपापल्या कामाक वचपी 
स्वातंत्र्यसैनिकांचो सत्कार 
कारगिलांत लढाय चालू आसा पाकिस्तानावांगडा 
हुतात्म्यांक श्रध्दांजली 
कितलो वेळ जालो पयस थंयच हाड चघळीत 
बसला एक सुणो 


काशिन म्हणपाचे सोडुक ना / ५० 


तेका तर कसलेच सुयेरसुतक ना 
हेच वास्तव 
घोग्यांनी पड्टा पावस प्रतीक आनी प्रतिमांचो 


१८-६ - ९९ 


४५ . 
बार . बसल्यात कांय लोक . तेंच्या फुड्यांत ग्लास . सोडा . 
डीम उजवाड . तरीय स्पश्ट दिसता . 
तेंच्या सगल्यांच्या चेहऱ्यावेली झळझळीत तकाकी . 
तेंचो मूळचो उदास खिन्न चेहरो लिपोवपी . 


बारवालो गल्ल्यार पैशे मेजता . 
आनी वन्टीर एक नटी 
आपलें आंग दाखय - लिपय करता . 


हांगा आता उदास कोणूच ना . 
हांगा विमानां उड्टात आकाशांत . 
जो तो जीणेचो अर्थ सोदता किकीच्या प्रकाशांत . 


पूण तो थंय एकलोच बसला . 
बरोच तायट जाला . 
आनी मुळूमुळू रडत आसा . 
ल्हान भुरग्याभशेन . 


आनी वन्टीवयली नटी मोमें दाखोवपी . 
तेका धरूंक सोदता वेंगेत . 

दुधाक 


२६-६ - ९९ 


काशिन म्हणपाचे सोडुक ना / ५१ 


४६ . 
आयज दिसभर पावस पडत आसा 
पावसांत मळब अशें पिंदल्या उपरांत 
म्हज्या नदरेक मळबा पलतडी कितेतरी दिसत आसा 


हांव पळयतां तें मळबाचे नागडेपण न्हूं 
तें नागडेच आसता 
सदाच संभोगाक आसुसलेलें आसता 


मळबाकडे संभोग केल्या उपरांतूच 
म्हज्या मनांत पड्टा कवितेचो पावस 
आनी हांव भिजल्या उपरांतूच म्हाका कळटा 
की हांवूय नागडो आसा 


२७-६ - ९९ 


४७ . 


कविता बरयताना हांव कुड्डो जाल्लो आसता 
कुड्डो जाल्या उपरांतूच म्हाका दिसता अख्खो संवसार 
कुड्डो जावन हांव मोग करता उतरांचेर 
एक - एक उतर रचतना म्हजे दोळे सुके सडसडीत आसतात 
पूण उतरां आसतात भिजलेली दुख्खान ओलीचिप्प 


दोळ्या पलतडी रावोन हांव रड्टां 
उलयतां उतरां पलतडी 


३-७ - ९९ 


काशिन म्हणपाचे सोडुक ना / ५२ 


४८ . 
आयतारचो सकाळी च्या घेतां - घेतां 
हांव पळयतां बातम्यो टीव्हीर 
कारगिलांत चल्लेल्या युद्धाच्यो 


दनपारां जेयतां - जेयतां 
पळयतां वन डे क्रिकेट 


सांजचो सूर्य बुटाना 


हांव बरोवंक सोदतां एखादी कविता 
कविता सुचना म्हणून मारतां दोन काव्यमय पेग 


रातचो जेयल्या उपरांत 
पळयतां केबलाचेर चल्लेलें नवें मसालेदार हिंदी पिक्चर 


उसराच न्हिदतां 


बायलेचेर प्रेमबिम करून 


रातचें सपनांत म्हाका दिसतात अनेक जवान 
युद्धांत प्राण सोडपी 
तेंचे वीरमरण पळोवन हांव उट्ठां धांपेत 


१-७ - ९९ 


४ ९ . 
हांव मेल्या उपरांत म्हजें कितें उरतलें ? 
म्हज्यो कविता ? 
आनी जग काबार जाल्या उपरांत ? 


४-७ - ९९ 


काशिन म्हणपाचे सोडुक ना / ५३ 


५० . 
झेम केन्नां येयली कळचना 
जागो जाल्या उपरांतूच कळटा 
की झेम लागलेली 


झेम आनी जाग हेंच्या मदी आसता 
मर्णाचे राज्य 
त्या राज्याची आलतड - पलतड मारून 
हांव जागो जाता 
परत परत 
जीणेक तोंड दिवपाक 
पूण हांव झेमेतल्यान खरोच जागो जाला 
हे म्हजे म्हाकाच खरें दिसना 


खरें कितें ? 
सपन काय वास्तव ? 


५-७ - ९९ 


५१ . 
हाली म्हाका कविता खुप सुचतात 
हांव बेगीन मरपाचो बी ना मूं ? 


५-७ - ९९ 


५२ . 


म्हजो कालखंड १ ९ ५७ पासून कॉमॅस जाता 
ह्या कालखंडात गोंय स्वतंत्र जालें 


काशिन म्हणपाचे सोडुक ना / ५४ 


आमी ओपिनियन पोल जिखले 
मांडवीचेर पूल बांदलो 
तो पूल दोनदा कोसळटाना पळयलो 
परत बांदलो 
आमी वाद पळयले कोंकणी - मराठी 
एका टायमार एम . जी . डॉमिनेट करताली 
आता काँग्रेस 
आता तर इलेक्ट्रॉनिक वोटींग 


आता म्हजो कालखंड १ ९९९ कडेन सरकला 
रोखडेच २००० लागतलें 
हांव तयारीक लागलां एकविसाव्या शतकाच्या 


जावन रोबो 


१ ९ ५७ ते १ ९९९ हेच्या मदी 
म्हज्या जीणेत कितें घडले 
कसली जाली उलथापालथ म्हज्या मनाच्या कंप्युटरांत 
म्हणुनूच म्हजो असो जालो रोबो 


म्हजो कालखंड केन्नाच सोपला 
रोबोचो जाला कॉमॅस 


१०-७ - ९९ 


५३ . 
कारगिलाक एक युद्ध चलला 

THI 
म्हज्या मनांत चालू आसा दुसरें युद्ध 
कारगिलचे युद्ध स्पश्ट आनी ठळक 
मनांतले युद्ध अॅबस्ट्रॅक्ट 

काशिन म्हणपाचे सोडुक ना / ५५ 


कारगिलच्या युद्धांत ' आमी ' आसात 
मनांतल्या युद्धांत फकत एकवडो ' हांव ' आसा 
कारगिलच्या युद्धांत पाकिस्तान आमचो दुस्मान 
मनांतल्या युद्धांत हांवूच म्हजो दुस्मान 
कारगिलांतल्या युद्धांत मरतात सैनिक 
मनांतल्या युद्धांत फकत मन मरता परत - परत 
कारगिलच्या युद्धांत मरपी जातले हुतात्मा 
मनांतल्या युद्धांत न मरता जातलो हांव प्रेतात्मा 
कारगिलचे युद्ध आमी जिखताच , जिखलेच 
मनांतल्या युद्धांत म्हाका हारूय ना आनी जैतूय ना 
कारगिल आनी मन हेंची कशी जातली तुलना ? 


मनांतल्या युद्धाक जाणीव आसा कारगिलच्या युद्धाची लेगीत 
म्हणुनूच हांव ही कविता बरोवंक शकलो , खरें काय ना ! 


११-७ - ९९ 


५४ . 


वीर्याचो वास 
घमघमुंक लागता 
मर्ण येता तेन्नां 


मर्ण येता तेन्नां 
जांभळो , तांबडो , निळो , हळडुळो , पाचवो , काळो 
सगले कोर धवेफुल्ल पड्टात 


कडकडून भूक लागता 
खावचेशे दिसता 
लोखणाचे चणे 


काशिन म्हणपाचे सोडुक ना / ५६ 


खंयतरी टाळ - मृदंग वाजूंक लागतात 
खर्जातलो हार्मोनियम 
आयकोंक येवंक लागता 


वेंग मारून रड्टा 


कोणतरी 

घट्ट 
मर्ण येता तेन्नां 
खंयतरी संभोग चालू आसता 


२८-८ - ९९ 


५५ . 
श्रावणांतलें बायलांचे पांचवेपण पळोवन 
दादल्यांतलो जागो जाता भाद्रपद 
जसो सुणो भोवता कोलग्या फाटल्यान 
आनी मळब धावता भूयेफाटल्यान 


निमणो सैम हो सैमूच 
जनन - मरण हो हांगा नियमूच 
पूण मन ह्या सगल्या नियमाभायर आसता 
म्हणुनूच ते आसून नासता 


आमी जैत मेळोवंक शकचे नात सैमाचेर 
गर्भपात करून 
आमच्या पराजयांतूच आमचे जैत आसा 
श्रावण भाद्रपद आसा म्हणुनूच आमचे जिवीत आसा 


द्रिये , 


चंद्रार कितें आसा ? 


५ - ९ - ९९ 


काशिन म्हणपाचे सोडुक ना / ५७ 


५६ . 


आयज घराघरांत गणपती 
आयज घराघरांत आरती 
आयकता म्हज्या मनांत शंकर - पार्वती 


हुनीर कितलो ल्हान 
आनी केदो मोटो गणपती 
जीणेच्या तेंगशेर बसोन 
पळयता शंकर - पार्वती 


हे सगले पळयत मळबांतल्यान 
हांसता चंद्र 
लखलखीत सूर्याक पळोवन लिपता चंद्र 
पूण आगा शंकर - पार्वती 
तुमच्या चेड्याच्या माटोळेक हांवें बांदला चंद्र 


आयज घराघरांत गणपती 
आयज घराघरांत आरती 
मनांतल्या उदकांत वाट पळयता शंकर - पार्वती 


१३ - ९ - ९९ 


काशिन म्हणपाचे सोडुक ना / ५८ 


फिल्म 


गल्लाभरू हिंदी फिल्मासारकी ही जीण 
तरीय अचकीत मनात घर करून उरता 
एखाद्या रामगोपाल वर्माच्या फिल्मांतलो शॉट 
एखाद्या ए . आर . रेहमानच्या संगीतातली प्रतिमा 
एखाद्या नाना पाटेकरच्या डायलॉगामदलो पॉज 
एखाद्या माधुरी दिक्षीतचें माधुर्य 


ब्लॅक अॅन्ड व्हाईटचो काळ सोपलेलो 
तेन्नां निक्तोच हांव वयांत येवंक लागलेलो 
हांवें म्हजी सपनां पळयली ईस्टमनकलरांत 
तरीय एखादो गुरूदत्त एखादी मीना कुमारी 
खंयतरी दबो धरून बसलेली मनांत 


जावंक ना म्हाका पॅरॅलिसिस आजून 
तरीय थिएटरांत वचपाचें हांवें सोडलां हाली 
पूण आजून पळयतां हिंदी फिल्मां नवी - पोर्नी 
घरांतल्या घरांत टीव्हीच्या ल्हान पड्ड्याचेर 
तशी म्हजी जीण केन्नाच नासली सिनेमास्कोप सेवेंटी एम . एम . 
वा नासलो केन्नां हांव स्टार 


पूण हांवें भोगलें तें सगले उत्कटतेन 
फिल्मातल्या एखाद्या पात्राची वेदना , मर्ण लेगीत 
पळयलें दुकांच्या उत्कटतेन 
म्हज्या दोळ्यांतल्यान आजून गळोंक शकतात दुकां 
म्हणुनूच सोसुक शकलो हांव ही जीण 
खिणभर तिचें गल्लाभरूपण विसरून 


काशिन म्हणपाचे सोडुक ना / ५ ९ 


व्हिजन 


अथेड म्हापसा म्युनिसिपल लायब्ररीच्या व्हरांड्याभायर 
बांकडे : एक दोन तीन चार 
वाचुन - वाचुन वाज येयलो की भायर येवन हांगा बसपाचें 
भायली येरादारी पळोवपाची 
तेचोय वाज येयलो की 
बाकार बसल्या - बसल्या पैस नदर लावपाची 
पैस दोंगरावळ दिसता ती पळोवपाची 
निमणो तेचोय वाज येतलोच 
म्हणून निमणे बाकांबद्दल चिंतपाचें 
बाकाचे लाकुड जेन्नां रसभरीत झाड आसलें 
त्या दिसांची कल्पना करपाची 
अशें बसल्या - बसल्या खोल - खोल 
भूतकाळांत वचपाचें 


पळय , 


बाकार बसल्या - बसल्या हांव नाच्च जालो 


पूण पळय , 
हांव बसलेलो ती सुवात कितें रिती उरोंक ना 
थंय आता परत आनीक कोणतरी येवन बसला 
तो कितें चिंतता आसतलो ? 
हांव त्या बाकाच्या लाकडांत विरोन गेला हे तेका खबर आसतलें ? 


काशिन म्हणपाचे सोडुक ना / ६० 


भैरवी : दोन कविता 


१ . 


आतां हांव आसा 
आयजूय हांव आसूं येता 
पूण फाल्यां हांव नासतलो 
पैस वयतलो 
खंयतरी 
परत येवचोच ना 
परत येयलोय जाल्यार 
तुमी म्हाका वळखोचेच नात 
आनी परत येयलोय जाल्यार 
येतलो हांव वेगळ्या रूपांत 
वेगळ्या लोकांक मेळपाक 
पूण तुमकां हांव मेळचोच ना 


२ . 
जल्म दिलो 
म्हणून आवय - बापायक हांवें नमस्कार केलो 
म्हज्यावांगडा लग्न केलें 
म्हणून हांवें बायलेक नमस्कार केलो 
म्हाका भुरगी जाली 
म्हणून हांवें भुरग्यांक नमस्कार केलो 
म्हज्या जीणेक हातभार लायलो 
म्हणून हांवें सगल्या सोयऱ्याधायऱ्यांक 
आमीगांक 
दुस्मानांक 
नमस्कार केलो 


म्हजो नमस्कार मानून घेयात 
आनी म्हाका निमणो हात जोडात . 


काशिन म्हणपाचे सोडुक ना / ६१ 


काशिन म्हणपाचे सोडुंक ना 


' काशि म्हंटा ' आनी ' काशिक म्हणचेंच पड्टा ' ह्या दोन काव्यझेल्यां उपरांत 
' काशिन म्हणपाचे सोडुक ना ' हो बाब काशिनाथ शांबा लोलयेकाराचो 
तिसरो काव्यझेलो आतां उजवाडा येता . कवी म्हणून काशिनाथ शांबा 
लोलयेकाराचो अवतार सोपुंक ना हाची गवाय दिवपी हो संग्रह . सात वर्सी 
जाणे एक्कूय कविता बरोंवक नासली त्याच लोलयेकाराच्यो ह्यो फकत 
एका वर्साच्या काळांतल्यो कविता . सात वर्साचो गॅप ताणे एकाच वर्सात 
भरून काडलो अशेच म्हणचें पड्टलें , वा ह्यो कविता बरोवपाक ताका 
तब्बल सात वर्सी ताटकळत रावचे पडिल्लें अशेय म्हणू येता . कितेंय जांव , 
' काशिन म्हणपाचे सोडुक ना ' इतलें खरें . 


ब्र 


प्रकाशन 


मोल रु .५५ / 


